

Sri Dakshinamurthy

Manasika Puja Stotram

శ్రీ దక్షిణామూర్తి మానసిక

పూజా స్తోత్రం

ముద్రాక్షమాలా మృతపాత్రవిద్యా

వ్యాఘ్రాజినార్ధేందుఫణీంద్రయుక్తం |

యోగీంద్రపర్జన్య మనః సరోజ-

-భృంగం భజేఽహం హృది దక్షిణాస్యం || 1 ||

స్ఫుటవటనికటస్థం స్తూయమానావభాసం

పటుభుజతటబద్ధవ్యాఘ్రచర్మోత్తరీయం |

చటులనిటలనేత్రం చంద్రచూడం మునీశం

స్ఫటికపటలదేహం భావయే దక్షిణాస్యం || 2 ||

ఆవాహయే సుందరనాగభూషం

విజ్ఞానముద్రాంచిత పంచశాఖం |

భస్మాంగరాగేణ విరాజమానం

శ్రీదక్షిణామూర్తి మహాత్మరూపం || 3 ||

సువర్ణరత్నా మలవజ్రనీల-

-మాణిక్యముక్తామణియుక్తపీఠే |

స్థిరో భవ త్వం వరదో భవ త్వం

సంస్థాపయామీశ్వర దక్షిణాస్యం || 4 ||

శ్రీజాహ్నవీనిర్మలతోయమీశ

చార్ఘ్యార్థమానీయ సమర్పయిష్యే |

ప్రసన్నవక్త్రాంబుజలోకవంద్య

కాలత్రయేహం తవ దక్షిణాస్యం || 5 ||

కస్తూరికామిశ్రమిదం గృహాణ

రుద్రాక్షమాలాభరణాంకితాంగ |

కాలత్రయాబాధ్యజగన్నివాస

పాద్యం ప్రదాస్యే హృది దక్షిణాస్యం || 6 ||

ముదాహమానంద సురేంద్రవంద్య

గంగానదీతోయమిదం హి దాస్యే |

తవాధునా చాచమనం కురుష్వ

శ్రీదక్షిణామూర్తి గురుస్వరూప || 7 ||

సర్పిః పయో దధి మధు శర్కరాభిః ప్రసేచయే |

పంచామృతమిదం స్నానం దక్షిణాస్య కురు ప్రభో

|| 8 ||

వేదాంతవేద్యాఖిలశూలపాణే

బ్రహ్మమరోపేంద్రసురేంద్రవంద్య |

స్నానం కురుష్వామలగాంగతోయే

సువాసితేస్మిన్ కురు దక్షిణాస్య || 9 ||

కౌశేయవస్త్రేణ చ మార్జయామి

దేవేశ్వరాంగాని తవామలాని |

ప్రజ్ఞాఖ్యలో కత్రితయప్రసన్న

శ్రీదక్షిణాస్యాఖిలలోకపాల || 10 ||

సువర్ణతంతూద్భవమగ్ర్యమీశ

యజ్ఞోపవీతం పరిధత్స్వదేవ |

విశాలబాహూదరపంచవక్త్ర

శ్రీదక్షిణామూర్తి సుఖస్వరూప || 11 ||

కస్తూరికాచందనకుంకుమాది-

-విమిశ్రగంధం మణిపాత్రసంస్థం |

సమర్పయిష్యామి ముదా మహాత్మన్

గౌరీమనోవస్థితదక్షిణాస్య || 12 ||

శుభ్రాక్షతైః శుభ్రతిలైః సుమిశ్రైః

సంపూజయిష్యే భవతః పరాత్మన్ |

తదేకనిష్ఠేన సమాధినాథ

సదాహమానంద సుదక్షిణాస్య || 13 ||

సురత్నదాంగేయ కిరీటకుండలం

హారాంగుళీకంకణమేఖలావృతం |

ఖండేందుచూడామృతపాత్రయుక్తం

శ్రీదక్షిణామూర్తిమహం భజామి || 14 ||

ముక్తామణిస్థాపితకర్పూరప్ర-

-సూనైః సదాహం పరిపూజయిష్యే |

కుక్షిప్రపుష్టాఖిలలోకజాల

శ్రీదక్షిణామూర్తి మహాత్ స్వరూపం || 15 ||

దశాంగధూపం పరికల్పయామి

నానాసుగంధాన్వితమాజ్యయుక్తం |

మేధాఖ్య సర్వజ్ఞ బుధేంద్రపూజ్య

దిగంబర స్వీకురు దక్షిణాస్య || 16 ||

ఆజ్యేన సంమిశ్రమిమం ప్రదీపం

వర్తిత్రయేణాన్వితమగ్నియుక్తం |

గృహాణ యోగీంద్ర మయార్పితం భో

శ్రీదక్షిణామూర్తిగురో ప్రసీద || 17 ||

శాల్వోదనం నిర్మలసూపశాక-

-భక్ష్యాజ్యసంయుక్తదధిప్రసిక్తం |

కపిత్థ సద్రాక్షఫలైశ్చ చూతైః

సాప్తోశనం భక్షయ దక్షిణాస్య || 18 ||

గుడాంబు సత్సైంధవయుక్తతక్రం

కర్పూరపాటీర లవంగయుక్తం |

యజ్ఞేశ కామాంతక పుణ్యమూర్తే

పిబోదకం నిర్మల దక్షిణాస్య || 19 ||

ఖమార్గనిర్యజ్జలమాశు దేవ

కురూత్తరాపోశనమభ్రకేశ |

ప్రక్షాళనం పాణియుగస్య శర్వ

గంఢూషమాపాదయ దక్షిణాస్య || 20 ||

సంయగ్జలేనాచమనం కురుష్వ

స్వస్థో భవ త్వం మమ చాగ్రభాగే |

చిదాకృతే నిర్మలపూర్ణకామ

వినిర్మితం పావన దక్షిణాస్య || 21 ||

తాంబూలమద్య ప్రతిసంగృహాణ

కర్పూరముక్తామణిచూర్ణయుక్తం |

సుపర్ణపర్ణాన్వితపూగఖండ-

-మనేకరూపాకృతి దక్షిణాస్య || 22 ||

నీరాజనం నిర్మలపాత్రసంస్థం

కర్పూరసందీపితమచ్ఛరూపం |

కరోమి వామేశ తవోపరీదం

వ్యోమాకృతే శంకర దక్షిణాస్య || 23 ||

తతః పరం దర్పణమీశ పశ్య

స్వచ్ఛం జగద్దీపితచక్రభాస్వత్ |

మాణిక్య ముక్తా మణి హేమ నీల

వినిర్మితం పావన దక్షిణాస్య || 24 ||

మందారపంకేరుహకుందజాజీ-

-సుగంధపుష్పాంజలిమర్పయామి |

త్రిశూల ఢక్కాంచిత పాణియుగ్మ

తే దక్షిణామూర్తి విరూపధారిన్ || 25 ||

ప్రదక్షిణం సంయగహం కరిష్యే

కాలత్రయే త్వాం కరుణాభిరామం |

శివామనోనాథ మమాపరాధం

క్షమస్వ యజ్ఞేశ్వర దక్షిణాస్య || 26 ||

నమో నమః పాపవినాశనాయ

నమో నమః కంజభవార్చితాయ |

నమో నమః కృష్ణహృదిస్థితాయ

శ్రీదక్షిణామూర్తి మహేశ్వరాయ || 27 ||

ఇతి శ్రీవిజ్ఞానేంద్ర విరచితం శ్రీ దక్షిణామూర్తి

మానసిక పూజా స్తోత్రం ||